

శుద్ధపసంతం

చేకొన్న భక్తులసాలిచింతామణి

సాకారమై వున్నాఁడు సర్వేశ్వరుఁడు

॥ పల్లవి ॥

వాడిగోళ్ళచేత వడి హిరణ్యునిఁ జంపి

వేడుకనెత్తురులెల్ల వెదచల్లుచు

పోడిమి నరసింహుఁడై పొడచూపె నల్లవాఁడె

మూఁడుమూర్తులకును మూలమీతఁడు

॥ చేకొన్న ॥

కొండమీఁదఁ గూచుండి కోప ముపసంహరించి

అండనున్నదేవతల కభయమిచ్చి

మెండుగ సులభుఁడై మెరయుచు నున్నవాఁడు

దండిజగములకెల్ల దైవ మీతఁడు

॥ చేకొన్న ॥

వేవేలుచేతులను వెస నాయుధాలు వట్టి

చేవమీరి ప్రతాపాన సిరులు మించి

యావల నహోబలాన నిరవై యున్నవాఁడు

శ్రీవేంకటాద్రిమీఁది సిద్ధమూర్తి యీతఁడు

॥ చేకొన్న ॥ 466